



Qorti tal-Maġistrati (Malta)

RIK NRU 60/2023: JOSEPH SIVE JOSIE GRECH (KI. 20161M) U MARIE CELINE GRECH (KI. 241560M) V. MARK LAMB (KI. 31809A) U GILLIAN LAMB (KI. 31808A)

(PRESKRIZZJONI TA' SENTEJN GHAL AZZJONI GHALL-HLAS TA' HSARAT MHUX IKKAGUNATI B'REAT, KAP. 16, ART. 2153 – L-INKOMPATIBILITA TAL-ECCEZZJONI TAL-PRESKRIZZJONI MA' DIK LI L-AMMONT MITLUB HUWA ESAGERAT – IR-RINUNZJA GHALL-PRESKRIZZJONI HIJA IRRIVERSIBBLI U XEJN MA JISWA LI L-ECCIPJENT JIRTIRA ECCEZZJONI LI PERMEZZ TAGHHA JKUN EFFETTIVAMENT IRRINZUNJA GHALL-PRESKRIZZJONI)

MAĠISTRAT: DR. VICTOR G. AXIAK

28 ta' April 2025

IL-QORTI,

wara li rat ir-rikors ta' Joseph sive Josie Grech u Marie Celine Grech (hawn imsejjha "ir-rikorrenti") ipprezentat fis-7 ta' Marzu 2023¹ li permezz tiegħu talbu lil Mark Lamb u Gillian Lamb (hawn imsejjha "l-intimati") sabiex jidhru fid-data appuntata għas-smiegħ u jgħidu 'l għaliex m'għandhomx jiġu kkundannati li:

'u tghidu l-għaliex m'għandkomx tkunu kkundannati thallsu s-somma ta' erbatax-il elf, tmien mija u tnax-il ewro (€14,812), oltre l-imghax legali, rappreżentanti danni kkawżati fil-fond tal-esponenti, jiġifieri 48, Benelham, Triq il-Qantar, Swieqi, u dan bħala konsegwenza ta' xogħlijiet ta' kostruzzjoni magħmula minnkom fil-fond sovrastanti proprjetà tagħkom, 44, Tulip, Triq il-Qantar, Swieqi.

Bl-ispejjeż u bl-ingunzjoni tal-intimati għas-subizzjoni.'

wara li rat ir-risposta tal-intimati pprezentata fit-12 ta' April 2023² li permezz tagħha wiegħbu kif ġej:

¹ Fol 1-3

² Fol 7

‘1. Illi preliminarjament, l-azzjoni attriċi hija preskritta *ai termini* ta’ l-artikolu 2153 tal-Kap 16 tal-Liġijiet ta’ Malta u dan stante li kwalunkwe azzjoni għall-ħlas tal-ħsarat mhux ikkaġunati b’reat taqa’ bi preskrizzjoni bl-egħluq ta’ sentejn;

2, Illi subordinatament u mingħajr preġudizzju għas-sueċepit it-talbiet rikorrenti huma nfondati fil-fatt u fid-dritt u għandhom jiġu miċhuda bl-ispejjeż u dana għar-raġunijiet segwenti;

3. Illi r-rikorrenti għandhom jipprovaw d-danni kkawżati fil-fond tagħhom ċioe dak bin-numru 48 *Benelham Triq il-Qantar Swieqi Malta*, kif imsemmi fl-istess talba;

4. Illi subordinatament u bla ħsara għas-susespost, *dato ma non concesso* li ġew ikkawżati xi danni, l-ammont kif mitlub fit-talba tar-rikorrenti huwa eċċessiv kif ukoll wieħed esaġerat u f’kull każ il-maġġoranza tal-ħsarat kienu pre-eżistenti għall-meta l-esponenti bdew ix-xogħol ta’ kostruzzjoni u dan kif ser jirriżulta fit-trattazzjoni tal-kawża *de quo*;

5. Illi fi kwalunkwe każ ir-rikorrenti għandhom jressqu provi sodisfaċenti tad-danni allegatament sofferti minnhom u li dawn id-danni kienu r-riżultat tax-xogħolijiet magħmula mill-konvenuti u mhux minn terzi.

6. Għalhekk għar-raġunijiet premessi it-talbiet rikorrenti għandhom jiġu miċhuda *in toto* bl-ispejjeż kollha kontra l-istess rikorrenti.

7. Salv eċċezzjonijiet oħra fil-fatt u fid-dritt permissibbli bil-Liġi.

Bl-ispejjeż

wara li rat li fl-10 ta’ Ottubru 2023 ir-rikorrenti pprezentaw nota li permezz tagħha rtiraw ir-raba’ eċċezzjoni sollevata minnhom fir-risposta³,

wara li rat illi fid-dawl tal-eċċezzjoni preliminari ta’ preskrizzjoni mressqa mill-intimati, il-Qorti ordnat l-inverżjoni tal-provi sabiex tiġi trattata u disposta tali eċċezzjoni,

wara li semgħet ix-xhieda, qrat it-traskrizzjoni tat-testimonjanza tagħhom u rat id-dokumenti esebiti fir-rigward tal-eċċezzjoni ta’ preskrizzjoni,

wara li rat in-noti ta’ sottomissjonijiet rispettivi fuq din l-eċċezzjoni preliminari pprezentati għan-nom:

- tal-intimati, mill-Avukat Dr. Natalino Caruana De Brincat⁴,
- tar-rikorrenti, mill-Avukat Dr. Chantal Bezzina⁵,

qed tagħti din is-

Sentenza parzjali

1. Ir-rikorrenti fethu din il-kawża wara li skont huma sofrew danni fil-proprjeta’ tagħhom 48, Benelham, Triq il-Qantar, Swieqi b’kawża ta’ xogħolijiet ta’ kostruzzjoni

³ Fol 20

⁴ Fol 52-57

⁵ Fol 60-64

magħmula mill-intimati li huma s-sidien tal-fond sovrastanti, 44, Tulip, Triq il-Qantar, Swieqi. L-ammont ta' danni gie likwidat mir-rikorrenti fl-ammont ta' € 14,812. L-intimati laqgħu għat-talba tar-rikorrenti billi apparti numru ta' eċċezzjonijiet fil-mertu, eċċepew b'mod preliminari l-preskrizzjoni tal-azzjoni bid-dekors ta' sentejn ai termini tal-Art. 2153 tal-Kap. 16 tal-Liġijiet ta' Malta.

2. Skont l-Artikolu 730 tal-Kap. 12 tal-Liġijiet ta' Malta, eċċezzjoni ta' preskrizzjoni għandha tigi deċiża b'kap għaliha, qabel jew flimkien mas-sentenza fuq il-mertu. Stante illi l-akkoljiment ta' eċċezzjoni ta' din in-natura għandha bħala effett tagħha l-estinzjoni tal-proċeduri, jagħmel sens għall-ekonomija tal-ġudizzju li din il-Qorti tiddeċiedi fuqha qabel ma' tisma l-provi fuq il-mertu.
3. L-Artikolu 2153 tal-Kodiċi Ċivili invokat mill-intimati jaqra kif ġej:

'2153. L-azzjoni għall-ħlas tal-ħsarat mhux ikkaġunati b'reat taqa' bi preskrizzjoni bl-egħluq ta' sentejn.'

4. Il-preskrizzjoni hija mezz li permezz tagħha jista' jiġi akkwistat dritt jew inkella jntilef dritt t'azzjoni meta l-kreditur ma jkunx eżerċita l-jedd tiegħu għaž-żmien li tgħid il-liġi. Il-periodu preskrittiv iżda jista' jiġi interrott jew sospiż u inoltre meta dan ikun iddekorra jista' jkun hemm rinunzja, kemm espressa kif ukoll taċita, għall-effetti ta' dik il-preskrizzjoni b'mod li d-dritt hekk mitluf jiġi rattivat⁶.
5. Il-Kodiċi Ċivili fl-artikolu 2127 et seq tal-Kapitolu 16 tal-Liġijiet ta' Malta jiddisponi x' inhum a ċ-ċirkostanzi li permezz tagħhom jista' jinkiser it-terminu tal-preskrizzjoni u dawn jinkludu *inter alia*:
 - It-talba bl-att ġudizzjarju nnotifikat lid-debitur (Artikolu 2128 tal-Kap. 16)⁷.
 - L-għarfien tal-jedd tal-parti li kontra tagħha hu għaddej iż-żmien tal-preskrizzjoni (Artikolu 2133 tal-Kap. 16)⁸.
 - Il-ħlas akkont (Artikolu 2134 tal-Kap. 16)⁹.
6. Fil-każ in eżami qed jiġi sottomess mill-intimati illi x-xogħolijiet **strutturali** tlestew f'Settembru 2020, xi haġa li skont huma toħroġ ukoll mill-ittra uffiċjali pprezentata

⁶ **Albert Mizzi noe. v. John Mousu pro. et. noe.** (16/04/2004, Appell Ċivili Numru. 1062/1989/1)

⁷ 2128. Il-preskrizzjoni tinkiser ukoll b'kull att ġudizzjarju pprezentat fl-isem tas-sid jew tal-kreditur, innotifikat lill-parti li kontra tagħha wiehed irid li ma jhallix timxi l-preskrizzjoni, u li minnu jkun jidher biċ-ċar illi s-sid jew il-kreditur bi ħsiebhom iżommu l-jedd tagħhom

⁸ 2133. Il-preskrizzjoni tinkiser jekk id-debitur jew il-pussessur jagħraf il-jedd tal-parti li kontra tagħha dik il-preskrizzjoni kienet bdiet miexja

⁹ 2134. Il-preskrizzjoni tinkiser ukoll bi ħlas akkont tad-dejn, magħmul mid-debitur innifsu jew minn wiehed li jkun jidher għalih.

- mir-rikorrenti bin-numru 3508/2020 fis-26 ta' Ottubru 2020, u li allura laħqu għaddew aktar minn sentejn meta giet ipprezentata l-kawża odjerna fis-7 ta' Marzu 2023. Ir-rikorrenti min-naħa tagħhom jinsistu illi x-xogħolijiet baqgħu għaddejjin ferm wara din id-data u li tali xogħolijiet ma kienux biss sempliciment *"xogħolijiet minimi relatati mal-finishings"* kif allegat mill-intimati, iżda kienu jinkludu ukoll xogħolijiet ta' kostruzzjoni tant illi *"mal-faċċata tal-proprjeta' tal-intimati, fid-data tal-intavolar tal-kawża odjerna u anke sa xhur wara, huma kien għad għandhom il-permess imwaħħal, u dan kif jixhed Dokument JG2 anness mal-affidavit ta' Joseph Grech, a fol 44 u 45 tal-proċess"*. Inoltre jgħidu illi skont kif xehed ir-rikorrent fl-affidavit tiegħu (a fol 23), l-Perit Mark Azzopardi kkonstata illi l-ħsarat, *"għalkemm kienu bdew fl-2020, sas-sena 2022 kienu għadhom qed ifegġu u dan minħabba l-fatt li x-xogħol kien għadu għaddej"*. Jgħidu ukoll li skont kif xehed l-istess rikorrenti fl-affidavit imsemmi, *"f'Gunju tat-2022, is-Sinjuri Lamb kienu qegħdin jdaħħlu ħafna materjal fid-dar tagħhom bħal ramel, xaħx, madum u materjal għall-kisi fost oħrajn u għalhekk huwa ovvj u li sas-sena 2022 ix-xogħol da parti tagħhom kien għadu għaddej"*.
7. Mhux qed jiġi sottomess mir-rikorrenti illi l-preskrizzjoni giet interrotta jew inkella sospiża b'xi atti tal-intimati għalkemm il-Qorti naturalment tista' tqis kollox fl-analiżi tagħha dwar jekk l-azzjoni tar-rikorrenti gietx preskritta jew le bit-trapass taż-żmien darba tqajjmet tali eċċezzjoni.
8. Skont l-Art. 2137 tal-Kap. 16 tal-Liġijiet ta' Malta:
- '2137... il-preskrizzjoni ta' azzjoni tibda minn dak in-nhar li din l-azzjoni tista' tiġi eżerċitata ...'**
9. Kif qalet il-Qorti fis-sentenza fl-ismijiet: **Ignatius Busuttil v. Water Services Corporation** (Qorti tal-Appell, Ċit 2761/2002 PS, 12/01/2005):
- "Huwa principju magħruf f' materja ta' preskrizzjoni illi t-terminu tal-preskrizzjoni tad-dritt għar-rizarciment tal-ħsara minħabba fatt illecitu jiddekorri mill-mument li fih il-ħsara timmanifesta ruhha esternament u ssir oggettivament percepiibbli u magħruf"*
10. Fis-sentenza fl-ismijiet: **Raphael Micallef v. Anthony Agius** (PA, Ċit 1003/1989/2 PS, 09/06/2004) ingħad imbagħad illi:
- "...ma tistax taqbel mas-sottomissjoni illi kienet tipprevali t-tezi li biex wiehed ikollu d-dritt ta' azzjoni jrid bilfors ikun hemm vjolazzjoni ta' dritt, u biex ikun hemm vjolazzjoni ta' dritt, wiehed irid ikun konsapevoli ta' dik il-vjolazzjoni biex ikollu interess guridiku mehtieg biex jeżercita dik l-azzjoni. Din is-sottomissjoni hi guridikament insostenibbli, għaliex għandu jkun manifest illi l-vjolazzjoni ta' dritt kien fatt storiku oggettiv li jeżisti indipendentement minn jekk id-dannegġjat ikunx jew le konsapevoli tad-dannu li tali fatt illecitu kien qed jarrekalu"*

Intqal ukoll mill-Qorti illi l-principju "contra non valentem agere non currit prescriptio" jirreferixxi biss għall-impedimenti legali, "e non già ancora all' ignoranza dei proprii diritti" (Vol. XXIV P I p 388).

11. Inghad ukoll fis-sentenza **Il-Bajja Limited v. Inna Korelova noe. et.** (Qorti tal-Appell Superjuri, App Ċiv 168/2007/2, 28/03/2014) illi:

"Huwa minnu kif targumenta s-socjeta` appellanti, li meta n-natura tal-hsarat tkun li l-istess hsarat ikunu kontinwi, it-terminu relattiv għal bidu tal-perjodu preskrittiv 'ma jibdiex jghaddi jekk mhux minn meta jsiru x-xogħlijiet meħtieġa biex il-hsara tiegħi tkompli issir' (Portelli v. Attard – 20 ta' Marzu 1997). Huwa minnu ukoll li fis-sentenza fl-ismijiet Joseph Abela v. Francis Cassar deciza minn din il-Qorti fl-14 ta' Jannar 2002 gie deciz illi 'f'materja ta' perkolazzjoni ta' ilma u umdita` fejn il-hsara timmanifesta ruhha ferm bil-mod ma kienx faċli biex wiehed jistabilixxi meta effettivament id-danneggjat setgħa japprezza l-gravita` tal-problema u f'kull kaz f'sitwazzjoni bħal din id-decizjoni tal-Qorti kellha tiffavorixxi lill-persuna kontra min tkun qegħda tiddekorri l-preskrizzjoni. Dan ukoll bl-applikazzjoni tal-principju contra non valentem non currit prescriptio."

12. Fis-sentenza fl-ismijiet: **Josephine sive Josette Azzuz Caruana v. George Pace et. noe.** (Qorti tal-Appell Superjuri, Rik 536/16/1, 12/07/2023) inghad illi:

"skont il-ġurisprudenza, fejn si tratta ta' danni kaġunati minn ingress ta' ilma, id-danni huma ta' natura kontinwa u l-preskrizzjoni ma tibdiex tghaddi hlief minn meta jsiru x-xogħlijiet meħtieġa biex tiegħi tkompli dik il-hsara."

13. Imbagħad fis-sentenza riċenti mogħtija mill-Qorti tal-Appell Superjuri fl-ismijiet: **Saviour sive Salvu Buttigieg et v. Joseph Buttigieg noe** (Rik. 11/2018/1, deciz 25/02/2025) intqal is-segwenti:

"11. Din il-Qorti tibda biex tosserva li l-Art. 2153 jgħid b'mod skjett li "l-azzjoni għall-ħlas tal-ħsarat mhux ikkaġunati b'reat taqa' bi preskrizzjoni bl-egħluq ta' sentejn" u xejn iktar. Ma jgħid xejn dwar id-*dies a quo* li għalhekk il-leġislatur ħalliha biex tiġi stabbilità mid-dottrina u l-ġurisprudenza.

12. L-Art. 2947 tal-Kodiċi Ċivili Taljan huwa iktar sofistikata minn tagħna u jikkonsisti fi tlett paragrafi. L-ewwel paragrafu tiegħu jgħid li "*Il diritto al risarcimento del danno derivante da fatto illecito si prescrive in cinque anni dal giorno in cui il-fatto si e` verificato*". Iż-żmien jibda għaddej mhux minn meta jitwettaq l-att illecitu imma "*dal momento in cui il danno si manifesta all'esterno, devenendo oggettivamente percepibile e conoscibile*".¹⁰ Dan hu konformi mal-ġurisprudenza tagħna.

¹⁰ Qorti tal-Kassazzjoni C 10/12699; 13/21255,16/4899.

13. Il-Qorti ta' Kassazzjoni Taljana tiddistingwi bejn att illeċitu **istantanju** u att illeċitu **permanenti**. Tal-ewwel jikkonsisti f'azzjoni li titwettaq f'temp ta' żmien definit; iż-żmien jibda' jgħaddi mal-ewwel manifestazzjoni tad-dannu. Tat-tieni l-preskrizzjoni terġa' tibda għaddej f'kull jum wara li tkun dehret l-ewwel darba, sakemm jintemm l-aġir dannuż, għaliex id-dritt għad-danni jitfaċċa b'mod kontinwu hekk kif jiġi prodott id-dannu.

14. Iż-żmien jiskatta mir-rapport kawżali bejn l-aġir *contra ius* (*dolo* jew *culpa*) u d-dannu. Fl-illegittimità istantanju dan l-aġir jintemm hekk kif jiġi kkawżat id-dannu, anke jekk dan jibqa' hemm b'mod awtonomu (hekk imsejjaħ *fatto illecito istantaneo ad effetti permanenti*). Fl-illegittimità permanente l-aġir, barra li jipproduċi l-effett dannuż, jibqa' jsostnieh kontinwament għaż-żmien kollu li fih jibqa' jeżisti d-dannu, b'tali mod li l-att illeċitu u d-dannu jibqgħu jeżistu flimkien.¹¹ Hekk biex din il-Qorti tgħid eżempju, jekk wieħed itajjar lil xi hadd bil-karozza, l-att illeċitu jkun wieħed istantanju, anke jekk l-effetti fuq il-vittma jibqgħu hemm għal ċertu żmien jekk mhux tul haġt kollha. Jekk wieħed iħalli pajp tal-ilma jgħaddi f' hwejġu, u l-ilma jidhul għand il-ġar, u jgħmillu l-ħsara, il-preskrizzjoni ma tibdiex tgħaddi qabel ma jitwaqqaf l-iskular tal-ilma.

15. Imqar jekk mhux b'mod ċar daqs dak tal-Kassazzjoni Taljana, dawn il-Qrati fil-fatt addottaw id-distinzjoni bejn atti illeċiti istantanji u atti illeċiti permanenti - kif ukoll jidher mill-ġurisprudenza ċċitata mill-Ewwel Qorti u mill-appellanti

16. Kif għa ngħad, l-aġir li jilmentaw minnu l-atturi seħħ f'perjodu determinat, u għalhekk kien wieħed istantanju, anke jekk il-ħsara kompliet tikber maż-żmien. L-atturi għalhekk kellhom jaġixxu appena l-ħsara mmanifestat ruhha esternament. Fl-aħjar ipotesi għall-atturi dawn kellhom jaġixxu għallinqas malli l-ħsara waqfet tikber. L-appellanti jsostnu li l-ħsara kompliet tikber wara r-rapport tal-Perit Joseph Dimech tal-15 ta' Settembru 2014 iżda din il-Qorti ma tarax għaliex għandha tiddiskosta ruhha mill-konkluzjoni tal-perit tekniku mqabba mill-Ewwel Qorti, u li l-Ewwel Qorti qagħdet fuq, li l-ħsara ma kibritx b'mod sinifikanti minn dik id-data. Wara l-15 ta' Settembru 2014 l-atturi pprezentaw ittra ufficċjali fil-5 ta' Diċembru 2017 li għet notifikata fil-11 ta' Diċembru 2017 – meta l-perjodu ta' preskrizzjoni kien diġà għadda.

17. Għalhekk it-tieni aggravju qiegħed jiġi miċħud."

14. Minn dak li jirriżulta mir-rapporti *ex-parte* tal-Perit Mark Azzopardi¹², jidher illi fl-ispezzjoni li saret fil-fond tar-rikorrenti fid-29 ta' Ottubru 2020 ġew kkonstatati numru ta' konsenturi f'diversi hitan inkluż fil-kamra tas-sodda prinċipali, matul il-kuritur u fil-madum tal-ħajt bejn il-kamra tal-banju u *washroom* u inoltre il-Perit sab sinjali ta' ingress tal-ilma u moffa fil-kamra tas-sodda li tagħti għal fuq il-bitha. Imbagħad fl-ispezzjoni li saret fl-istess fond fit-28 ta' Jannar 2022 apparti li reġgħu ġew ikkonstatati l-istess ħsarat, ġie innotat illi kien hemm "*loss of wall tiles grouting*"

¹¹ Ara C Massimo Bianca, *Diritto Civile*, Vol 7, *Le Garanzie Reali/La Prescrizione* (2012) para. 336.

¹² Fol 24-43

fil-ħajt ta' bejn il-kamra tal-banju u l-washroom kif ukoll li *"the tiling in the kitchen was also found to be detached from the wall"*

15. Għalhekk jirriżulta mad-daqqa t'għajn u dejjem mir-rapport tal-perit maħtur mir-rikorrenti illi kien hemm element ta' kontinwita' fil-ħsarat riskontrati bejn l-2020 u l-2022. Apparti kollox ma jidhirx li l-aġir li jilmentaw minnu r-rikorrenti seħħ f'perjodu determinat nonostante dak li rritenew l-intimati.
16. Il-Qorti hija għalhekk propensa illi tiċċad l-eċċezzjoni ta' preskrizzjoni sollevata mill-intimati u tordna l-prosegwiment tal-kawża fuq il-mertu. Madanakollu tqis illi hemm kwistjoni oħra illi twassal għaċ-ċaħda ta' din l-eċċezzjoni. Digà ingħad iktar 'l fuq illi mhux qed jiġi sottomess mir-rikorrenti illi l-preskrizzjoni giet interrotta jew inkella sospiża b'xi atti tal-intimati. Madanakollu l-Qorti xorta waħda għandha s-setgħa u anzi d-dmir li tgħarbel il-provi li ġew imressqa quddiemha sabiex tqis jekk jirriżultax tali interruzzjoni jew sospensjoni tal-preskrizzjoni.
17. Waqt li qed tagħmel din l-analiżi l-Qorti għandha ukoll iżzomm quddiem għajnejha illi trattandosi ta' materja "odjuża" bħal ma hija dik tal-preskrizzjoni, li twassal biex il-kawża jispicċaw mingħajr ma jkun għew effettivament deċiżi fil-mertu, din għandha tingħata interpretazzjoni restrittiva.¹³
18. Fil-ġurisprudenza insibu li r-rinunzja għall-preskrizzjoni:
 - ma tiġix preżunta iżda trid tiġi pruvata b'mod konkluziv u jekk tali rinunzja tkun taċita irid jinsorgi fatt car u evidenti li jkun jinkludi fih l-intenzjoni tar-rinunzja u li ma jkunx jippresta ruhu għal xi interpretazzjoni oħra jew li jqajjem xi dubju dwar l-intenzjoni tar-rinunzjant.¹⁴
 - tista' ssir kemm b'mod espress, kif ukoll b'mod taċitu¹⁵.
 - Issir b'mod taċitu meta r-rinunzja tal-preskrizzjoni titnissel minn fatt li jissoponi l-abandun tal-jedd akkwistat¹⁶;
 - ir-rinunzja taċita għall-preskrizzjoni għandha tirriżulta minn fatti jew kliem li jkun inkompatibbli mar-rieda li wiehed jinqeda mill-preskrizzjoni¹⁷;
 - Biex teżisti tali rinunzja ma hemmx bżonn li d-debitur b'dawk il-kliem jew fatti jkun jaf li kien qiegħed jirrinunzja għall-preskrizzjoni¹⁸;

¹³ Ara **Josephine Camilleri et. noe. v. Yvonne Camilleri et.** (PA, 14/07/2022, Rik 1169/2013 GM)

¹⁴ **Pauline Cachia v. Joseph Aquilina noe** (09/06/2004, Ċit. Nru. 1118/1995/2 PS, Prim' Awla tal-Qorti Ċivili)

¹⁵ Art. 2109(1) tal-Kap. 16 u **Francesco Tabone v. Tommaso Saguna et** deċiża mill-Qorti tal-Appell fl-4 ta' Mejju, 1892

¹⁶ Art. 2109(2) tal-Kap. 16 u **Dominic Department Stores Ltd v. Malta Dairy Products Ltd** deċiża mill-Qorti tal-Appell fit-30 ta' Mejju, 2003

¹⁷ **Carmelo Micallef v. Brigadier John Belle Mc Cance nomine** deċiża fit-30 ta' Mejju, 1952

¹⁸ **Maria Concetta Demarco et v. Giorgio Zammit** deċiża mill-Qorti tal-Appell fil-11 ta' Ġunju, 1943

- Dak li hu meħtieġ huwa biss li r-rinunzja tal-preskrizzjoni ġa miksuba tkun waħda ċara u mhux maħsuba jew implikata minn kliem jew għemil vag¹⁹;
- F'dan l-għarbiel għandu jithaddem il-prinċipju li r-rinunzja għall-eċċezzjoni tal-preskrizzjoni ma tistax tingibed hlief meta ma hemm l-ebda dubju fuq li l-konvenut irid hekk²⁰;
- Tassew ir-rinunzja trid tkun waħda ċara u espliċita, b'dana li f'każ ta' dubju jew incertezza wieħed għandu jmil lejn il-fehma li l-preskrizzjoni ma tkunx giet rinunzjata²¹;
- Jekk kienx hemm din ir-rinunzja jew le, din hi kwistjoni ta' apprezzament ta' fatt imħollija fil-ġudizzju prudenti tal-Qorti, li dwarha ma jeżistux normi jew regoli stabbiliti minn qabel²²;

19. Sfiq ma' dawn il-prinċipji fuq elenkati l-ġurisprudenza żviluppat ukoll l-prinċipju tar-rinunzja għall-preskrizzjoni eċċepita bl-aġir tal-eċċipjent fin-nota tal-eċċezzjonijiet nfusha, ossia meta dan ikun ressaq eċċezzjoni oħra li tkun inkompatibbli mal-eċċezzjoni ta' preskrizzjoni fosthom dik illi l-ammont reklamat mill-attur huwa esagerat.

20. Fis-sentenza fl-ismijiet **Kooperattiva tal-Coaches (Koptaco) Ltd v. Thomas Smith Insurance Agency Limited noe. et.** (Rik. 121/13/1 GM, deċiż 14/03/2019) inġhad mill-Prim' Awla tal-Qorti Ċivili illi għalkemm l-eċċezzjoni tal-preskrizzjoni hija nkompatibbli mal-eċċezzjoni li l-ammont mitlub huwa esagerat, madanakollu dan jgħodd biss meta l-eċċipjent ma jkunx ukoll eċċepixxa n-nuqqas ta' responsabilità għad-danni mitluba:

“Illi dak li sfuġġa lill-konvenuta u lill-imsejjha fil-kawża fin-nota ta' sottomissjonijiet responsiva tagħhom hi li fl-eċċezzjonijiet tagħhom fir-Risposta Ġuramentata, huma ma llimitawx ruhhom għall-kontestazzjoni tal-kwantum. Anzi din l-eċċezzjoni (ir-raba' waħda) saret wara, u bla preġudizzju għal, mhux biss dik tal-preskrizzjoni (it-tieni waħda) imma wkoll dik taċ-ċaħda tar-responsabilità tas-sewwieq (it-tielet waħda). Mela f'din il-kawża – b'kuntrast evidenti ma' Vella u Cefai u sentenzi oħrajn - m'hawnx biss *sic et simpliciter* il-kontestazzjoni tal-kwantum. Hawn ukoll ċaħda totali tar-responsabilità għall-inċident; fi kliem ieħor negazzjoni li huma debitori. Huwa in vista ta' din il-qagħda li huwa applikabbli t-tagħlim tad-dottrina u tal-ġurisprudenza ċċitatata mill-konvenuta u mill-imsejjha fil-kawża li:

¹⁹ **Carmu Limited v. Joseph Cachia** deċiża mill-Qorti tal-Appell fid-29 ta' Marzu, 2019 u **Emmanuel Pace v. Fred Fenech** deċiża mill-Qorti tal-Appell fl-20 ta' Marzu, 1978

²⁰ **Cordina Insurance Agency Ltd nomine v. Air Malta plc** deċiża mill-Qorti tal-Appell (Kompetenza Inferjuri) fl-1 ta' Novembru 2006 u **Carmelo Cassar et v. Avv. Dr. Paolo Azzopardi** nomine deċiża mill-Qorti tal-Appell fl-4 ta' Novembru, 1935

²¹ **Joseph Chircop et v. Salvatore Muscat nomine** deċiża mill-Qorti tal-Appell fit-28 ta' April, 2000 u **Goffredo A. Chretien nomine v. Annunziato Baldacchino** deċiża fit-23 ta' Ottubru, 1933

²² **Joseph Borg v. Maria Testaferrata Bonici** deċiża mill-Qorti tal-Appell fl-24 ta' Marzu, 1958

(i) “quando il debitore, **senza negare in sostanza di essere tale**, si limita a discutere ed impugnare l'ammontare dovuto, vi ha rinunzia tacita alla prescrizione”²³ u li

(ii) “id-debitur li ma jċhadx li kellu jagħti, **imma biss jallega li huwa jidhirli li ma għandux jagħti daqskemm jippretendi l-kreditur nomine**, jirrinunzja taċitament għall-preskrizzjoni; għaliex l-inċertezza tal-quantum ma tirrendix nulla r-rikonjizzjoni tad-debitu meta tkun aċċertata l-kawża tiegħu”²⁴;

Illi għalhekk f'dan il-każ il-Qorti m'għandhiex raġuni biżżejjed biex tqis li l-konvenuta u l-imsejjha fil-kawża rrinunzjaw taċitament għall-eċċezzjoni tal-preskrizzjoni.”

21. Madanakollu din is-sentenza giet imdawwra fl-appell deciz fil-25 ta' Mejju 2023 meta l-Qorti tal-Appell Superjuri qalet is-segwent:

“19. Tassew jeżistu ċirkostanzi, fejn il-preskrizzjoni ma jibqgħalha l-ebda valur minhabba li d-debitur iħaddan magħha linja ta' difiża oħra li tpoġġih f'qagħda li tmur kontra l-eċċezzjoni mogħtija minnu stess tal-preskrizzjoni. Linji difensjonali bħal dawn, jistgħu jiġu interpretati bħala għarfien tad-dejn u għalhekk iġibu bħala konsegwenza l-ksur tal-preskrizzjoni jew ir-rinunzja għall-preskrizzjoni jekk din tkun laħqet għaddiet (ara **Stephen Scicluna v. Perit Claude Busuttil** deciza mill-Qorti tal-Appell fis-27 ta' Ottubru, 2017).

20. Hekk biex wieħed jispjega aħjar dan il-prinċipju, l-eċċezzjoni tal-preskrizzjoni titqies li tkun giet rinunzjata u mwaqqa': (i) fejn id-debitur ma jkunx ċaħad id-dejn u saħansitra jkun għaraf anke b'mod impliċitu jew indirett illi l-obbligazzjoni mhijiex estinta (ara **Parroco Sac. Francesco Saverio Mifsud v. Nicola Decelis** deciza mill-Qorti tal-Appell fit-28 ta' Frar, 1921 u **Victor Calleja noe v. Nazzareno Vassallo et noe** deciza mill-Qorti tal-Appell fil-5 ta' Ottubru, 1998); (ii) fejn id-debitur jgħid li hija dovuta somma inferjuri għal dik mitluba (ara **Giorgio Demarco et v. Giovanni Aquilina**, Appell Kummerċjali tal-10 ta' Ġunju, 1946 u **Emmanuel Vella et v. Adelina Sacco et** deciza mill-Qorti tal-Appell fis-27 ta' Ottubru, 2017); (iii) fejn id-debitur iqajjem id-difiża tat-tpaċija (ara **Joseph Vella pro et noe v. John Vella** deciza mill-Qorti tal-Appell, fis-7 ta' Ottubru, 1997, **Cornucopia Hotel Limited v. Fisher Reisen Limited** deciza mill-Qorti tal-Appell fis-17 ta' Ottubru, 2007 u **Hal Mann Limited v. Avukat Dottor Tonio Azzopardi et** deciza mill-Qorti tal-Appell fl-24 ta' Ġunju, 2011); u (iv) fejn id-debitur jirrifjuta illi jhallas għaliex jgħid li x-xogħol sar hażin, bl-inferenza tkun, li jekk jirriżulta li x-xogħol, fil-fatt sar tajjeb, ma jkunx hemm ostakolu għall-ħlas (ara **Kunsill Lokali Birzebbugia v. Direttur tad-Dipartiment tal-Kostruzzjoni u Manutenzjoni, Taqsima Xogħlijiet** deciza mill-Qorti tal-Appell fid-9 ta' Marzu, 2007).

21. Fil-kuntest ta' dan kollu, din il-Qorti taqbel għalkollox mal-aggravju tal-Kooperattiva appellanti li l-eċċezzjoni tal-preskrizzjoni tas-sentejn imqajma miż-żewġ appellati ma tistax

²³ Aubry et Rau Vol VIII para 776; Troplong, Prescrizione no 67

²⁴ **Gustavo Micallef v Eleneore Micallef** (PA, Koll. XXXII.ii.307)

tintlaqa' ladarba f'eċċezzjoni oħra tagħhom huma sostnew li t-talba għall-hlas tal-Kooperattiva attriċi hija esaġerata.

22. Fil-qofol tagħha, eċċezzjoni bħal din, hija għamla ta' stqarrija tad-dejn, għalkemm mhux fl-ammont mitlub. U stqarrija tal-eżistenza tad-dejn ixxejjen l-eċċezzjoni tal-preskrizzjoni (ara **Maria Carmela Xuereb v. Chantel Xuereb Mulvaney et** deċiża mill-Qorti tal-Appell fis-26 ta' Ottubru, 2022 u **Guido J. Vella A. & C.E. v. Dr. Emanuel Cefai LL.D** deċiża mill-Qorti tal-Appell fil-5 ta' Ottubru, 2001).

23. Il-fatt li l-eċċezzjoni dwar l-eċċessività tal-ammont mitlub mill-attur tkun giet imressqa mill-konvenut bla preġudizzju għall-eċċezzjoni għall-preskrizzjoni u bla preġudizzju wkoll għall-eċċezzjoni li l-konvenut m'għandu jagħti xejn lill-attur għaliex mhux responsabbli għal dak li qed jittlob l-attur, ma jibiddilx din il-pożizzjoni. Dan għaliex xorta waħda l-eċċezzjoni fuq il-kwantum tad-danni tibqa' kontradittorja ma' dik tal-preskrizzjoni, irrISPettivament mill-fatt li din tkun tressqet bla preġudizzju dwar l-eċċezzjoni fuq in-nuqqas ta' responsabbiltà."

22. Jekk titwarrab fil-ġenb is-sentenza fuq ċitata tal-Prim' Awla tal-Qorti Ċivili, il-ġurisprudenza hija kostanti u konkordi illi l-inkompatibbiltà bejn l-eċċezzjoni ta' preskrizzjoni u l-eċċezzjoni li l-kwantum huwa esaġerat hija waħda assoluta u tibqa' hekk anke jekk id-debitur ikun ressaq ukoll l-eċċezzjoni tal-ineżistenza assoluta tad-debitu, jew inkella ikun ressaq l-eċċezzjoni inkompatibbli *mingħajr preġudizzju* għall-eċċezzjoni ta' preskrizzjoni.

23. Hekk pereżempju fis-sentenza fl-ismijiet **Consiglio Livori v. Jacksons Company Limited** (QTM. Avv. Nru. 196/2011 GV, deċiża 04/02/2013) li kienet titratta danni sofferti wara incident fuq il-post tax-xogħol, is-soċjeta' konvenuta kienet eċċepiet li *"(i) l-azzjoni attriċi hija preskritta bit-trapass ta' sentejn mid-data ta' l-incident meritu tal-kontestazzjoni, ai termini ta' l-Artikolu 2153 tal- Kap.16 tal-Ligijiet ta' Malta; (ii) mingħajr preġudizzju għall-ewwel eccezzjoni, hija ma kellha ebda responsabilità għall-incident de quo; u (iii) in subsidium u mingħajr preġudizzju għal dak eċċepit, il-quantum tad-danni reklamati huwa wiehed eccessiv."* Il-Qorti tal-Maġistrati ddeċidiet illi:

"Minn qari u konsiderazzjoni ta' l-eccezzjonijiet sollevati mis-socjetà konvenuta għat-talba attriċi huwa immedjatament evidenti li l-eccezzjoni tal-preskrizzjoni minnha sollevata ma tistax tirnexxi. In effetti għalkemm is-socjetà konvenuta teccepixxi li l-azzjoni attriċi hija preskritta bid-dekors ta' sentejn mid-data ta' l-incident meritu tal-kontestazzjoni ai termini ta' l-Artikolu 2153 tal-Kap.16 tal-Ligijiet ta' Malta, fl-istess hin teccepixxi wkoll li l-quantum tad-danni reklamati mill-attur huwa wiehed eccessiv. Dawn iz-zewg eccezzjonijiet huma inkompatibbli ma' xulxin u l-eccezzjoni li l-quantum tad-danni huwa eccessiv effettivament toqtol l-eccezzjoni tal-preskrizzjoni in kwantu ma tistax ma tinftiehimx hlief bhala ammissjoni tal-kreditu imma li hemm kontestazzjoni dwar il-quantum ta' l-ammont pretiz."

L-istess kawża giet ikkonfermata fl-appell li gie deċiż fis-27 ta' Mejju, 2015 meta il-Qorti tal-Appell marret oltre dak li qalet l-Ewwel Qorti:

“Din il-Qorti tibda sabiex tosserva illi l-eccezzjonijiet imressqa ‘il quddiem mis-socjeta appellanti huma kontradittorji u dana ghaliex ghalkemm is-soċjetà konvenuta teċepixxi il-preskrizzjoni tas-sentejn skond l-artikolu 2153 u ukoll illi mhijex responsabbli għall-inċident de quo u allura qiegħda tichad li għandha tagħti, fl-istess hin, imbagħad, teċepixxi fit-tielet eċċezzjoni li jidrilha li ma għandhiex tagħti daqs kemm il-kreditur jippretendi mingħandha ghaliex skond hija l-ammont huwa esaġerat.

Huwa pacifiku qabel xejn illi l-oggett tal-preskrizzjoni huma d-drittijiet soggettivi sostanzjali. Dan huwa hekk logiku minn dak dispost fis-subinciz (2) ta' l-Artikolu 2107 liema artikolu jfisser il-preskrizzjoni bhala mezz liberatorju biex wiehed jehles minn azzjoni fejn il-kreditur ma jkunx eżercita l-jedd tiegħu għal zmien li tghid il-ligi. Zmien li bhala regola generali u b'disposizzjoni ohra espressa l-ligi tqisu li jibda jiddekorri mill-gurnata li fiha l-azzjoni tista' tigi eżercitata, mingħajr ma jittiehed qies ta' l-istat jew tal-kondizzjoni tal-persuna li lilha din l-azzjoni tmiss (Art 2137).

L-impossibilità li wiehed jagixxi trid tkun impossibilità ndipendenti mill-volontà tiegħu dovuta għal kawza estranea li ma setax jirrimuovi.”²⁵ Illi din il-Qorti kif diversament ippresjeduta saħħqet: *“Wisq naturali, in meritu għall-punt hawn ikkunsidrat, ir-rinunzja, minhabba l-effett ta' fatt jew att inkompatibbli mal-volontà, tista' tigi dezunta anke minn certi difizi formulati b'mod li jimplikaw l-ammissibilità tad-dritt kreditorju. Kif però jinsab kawtelat “f'dan l-eżami għandu naturalment isehh il-principju li jiggoverna kwalunkwe rinunzja tacita, cioè, illi l-fatt li minnu tigi indotta r-rinunzja tacita jehtieg ikun tali li ma jistax ragonevolment jigi interpretat mod iehor ghajr illi min għamlu ried jirrinunzja. Dan ifisser illi, biex jista' jingħad li l-konvenuta rrinunzjat tacitament għall-preskrizzjoni issa eċċepita minnha, jehtieg li l-Qorti tkun sodisfatta illi l-għemil tagħha huwa inkompatibbli mal-volontà tagħha li tivvantaggja ruhha mill-preskrizzjoni akkwistata”.*²⁶

Il-Qorti tal-Appell kompliet biex tgħid is-segweni:

“L-eċċezzjoni tal-preskrizzjoni eċċepita hija inkompatibbli mas-sistema ta' difiża (fit-tielet eċċezzjoni) adottata mis-soċjetà konvenuta li l-ammont huwa esaġerat. Li kieku is-soċjetà konvenuta appellanti waqqfet wara t-tieni eċċezzjoni, (u cioè li l-ammont huwa preskritt u li hija mhux id-debitri) ma kien ikun hemm ebda inkompatibilità bejn l-eċċezzjonijiet tas-soċjetà konvenuta appellanti. Madanakollu, is-soċjetà appellanti ghazlet li tressaq bhala difiża tagħha l-eccezzjoni dwar l-ammont reklammat bhala wiehed esagerat. Dawn iż-żewġ eċċezzjonijiet flimkien huma inkonciljabbli u inkompatibbli. Huwa minnu dak li tgħid is-soċjetà appellanti illi hija tadotta ukoll il-linja tad-difiża tal-ineżistenza tad-debitu però hija eċċepiet ukoll li l-ammont huwa esaġerat, liema eċċezzjoni timporta rikonjizzjoni u l-ammissjoni tad-dejn filwaqt li tikkontesta l-quantum tal-istess dejn. Bir-rikonjizzjoni tad-dejn is-soċjetà konvenuta appellanti interrompiet kif ukoll taċitament irrinunzjat għall-preskrizzjoni li tkun qed tiddekorri.”

24. Hekk ukoll fis-sentenza fl-ismijiet **Guido J. Vella A.&C.E. v. Dr. Emanuel Cefai LL.D** (QAĊ, Ċit Nru 147/88, deċiż 05/10/2001) ingħad mill-Qorti tal-Appell:

²⁵ Vol XLIX pI p500

²⁶ Joseph Borg -vs-Nobbli Maria Testaferrata Bonici”, Appell Civili, 24 ta' Marzu, 1958

“illi l-eċċezzjoni ta’ l-appellant illi fi kwalunkwe każ u mingħajr pregudizzju għall-eċċezzjonijiet oħra fosthom dik tal-preskrizzjoni, l-ammont mitlub mill-attur appellat kien esagerat u mhux dovut lil l-ammont minnu mitlub, hi inkonsistenti ma’ l-istess eċċezzjoni tal-preskrizzjoni. Din it-tielet eċċezzjoni ma tistax ma tinftiehimx hlief bhala ammissjoni tal-kreditu imma li kontestazzjoni tal-quantum”

25. Fis-sentenza fl-ismijiet: **Fond għall-Protezzjoni u Kumpens v. Carl Mario sive Karl Micallef et.** (PA, Rik 134/17LM, deċiż 21/02/2018), għal darb’ oħra dan kien każ fejn l-attriċi kienet qed titlob danni subiti f’incident awtomobilistiku u l-konvenut eċċepixxa “(i) *Illi preliminarjament, it-talbiet attriċi huma preskritti ai termini tal-artikolu 2153 tal-Kapitolu 16 tal-Liġijiet ta’ Malta.* (ii) *Illi mingħajr pregudizzju għas-suespost, fil-mertu, it-talbiet tar-rikorrenti huma infondati fil-fatt u fid-dritt u għandhom jiġu miċhuda stante li l-incident de quo ma seħħx b’xi tort imputabbli lill-intimat Joseph Azzopardi iżda seħħ minhabba tort, negligenza u nuqqas ta’ osservanza tal-intimat l-ieħor Carl Mario sive Karl Micallef.* (iii) *Illi mingħajr pregudizzju wkoll, il-quantum tad-danni mitlub huwa eċċessiv u sproporzjonat stante li Celine Briffa qatt ma kienet ser tkun dipendenti ekonomikament fuq id-dhul tad-defunta oħtha Hayley Anne Briffa.*” Fis-sentenza tagħha l-Prim’ Awla tal-Qorti Ċivili wara li kkwotat is-sentenza fuq citata fl-ismijiet: “*Consiglio Livori vs Jacksons Company Limited*” ikkwotat ukoll is-sentenza fl-ismijiet: **Mario Pace v. Corinthia Palace Hotel Company Limited et** (P.A., 13.06.2013) fejn ingħad hekk:

“Difatti ma hemmx inkompatibiltà bejn l-eċċezzjoni tal-preskrizzjoni u l-eċċezzjoni l-oħra issollewata miż-żewġ konvenuti fis-sens li mhumex responsabbli għad-danni li tfisser każda assoluta tad-debitu. **Iżda jekk, mill-banda l-oħra, waħda mill-eċċezzjonijiet sollevati mill-konvenut tkun dik tal-kompensazzjoni** jew li l-ammont reklamat mill-attur ma jkunx dovut lil l-ammont minnu mitlub (u għalhekk f’xi ammont anqas), allura jkun hemm rinunzja taċita tal-preskrizzjoni b’mod li jkun hemm inkompatibiltà bejn l-eċċezzjoni tal-preskrizzjoni u li l-ammont mitlub mhux dovut.”

Il-Prim’ Awla tal-Qorti Ċivili qablet mal-pożizzjoni tal-Qrati tagħna minkejja li kien hemm eċċezzjoni ukoll tal-ineżistenza assoluta tad-debitu (flimkien mal-eċċezzjoni tal-kwantum esagerat) u qalet hekk:

“Illu filwaqt li tagħmel tagħha dan l-insenjament, tqis illi bit-tielet eċċezzjoni tiegħu l-konvenut Azzopardi rrinunzja taċitament għall-preskrizzjoni u għalhekk s-somma ta’ €51,180 mitluba mill-Fond attur kif surrogat fid-drittijiet ta’ Celine Briffa, hija dovuta in solidum miż-żewġ konvenuti bejniethom.”

26. Applikat l-insenjament tas-sentenzi fuq citati għall-fatti tal-każ odjern jirriżulta illi l-eċċezzjoni preliminari mressqa mill-intimati dwar il-preskrizzjoni tal-azzjoni giet effettivament irrinunzjata meta imbagħad gie eċċepit:

“Illi subordinatament u bla ħsara għas-susespost, *dato ma non concesso* li ġew ikkawżati xi danni, l-ammont kif mitlub fit-talba tar-rikorrenti huwa eċċessiv kif ukoll wieħed esagerat u f’kull każ il-maġġoranza tal-ħsarat kienu pre-eżistenti għall-meta l-esponenti bdew ix-xogħol ta’ kostruzzjoni u dan kif ser jirriżulta fit-trattazzjoni tal-kawża *de quo*;”

27. Kif ġa ngħad iktar ‘l fuq il-ġurisprudenza tirritjeni ukoll illi xejn ma jkun jiswa jekk il-kompensazzjoni tkun giet opposta *in subordine* u bla preġudizzju tal-preskrizzjoni għax bil-fatt tiegħu stess, il-parti li jeċċepixxi l-kompensazzjoni jiġi li rrinunzja għall-preskrizzjoni, liema rinunzja ma jistax isalva b’semplici riserva.

28. Dan jgħodd ukoll għal meta l-eċċipjent sussegwentement **jirtira** l-eċċezzjoni li l-ammont mitlub huwa esagerat. F’dan ir-rigward fis-sentenza fl-ismijiet **Dr. Jonathan Thompson noe. v. Hyperion Aviation Limited** (PA, Rik 384/2015 RGM, deciz 30/11/2021) ingħad hekk mill-Prim’ Awla tal-Qorti Ċivili:

“Huwa inutili għall-konvenut li fil-mori tal-kawża jirtira l-eċċezzjoni li l-ammont reklamat huwa esagerat għaliex una volta interrott it-terminu tal-preskrizzjoni jerga jibda jiddekorri mill-ġdid. L-interruzzjoni, ladarba sseħħ ma tistax tiġi irtirata. Ir-rinunzja tal-eċċezzjoni tal-preskrizzjoni ma tinnewtralizzax l-effetti tal-interruzzjoni ġia avverata.”

29. Fil-każ in eżami l-intimati rtiraw l-eċċezzjoni tagħhom illi l-ammont mitlub huwa esagerat permezz tan-nota ppreżentata fl-10 ta’ Ottubru 2023²⁷. Ćio nonostante, il-Qorti hija tenuta tqis illi l-interruzzjoni u rinunzja tal-preskrizzjoni seħħet b’effett mill-preżentata tar-risposta fit-12 ta’ April 2023 li kienet tinkludi l-eċċezzjoni in kwistjoni (eċċezzjoni numru erbgħa) u li din ma tistax tiġi newtralizzata minkejja li giet sussegwentement irtirata

Deċiżjoni

30. Għal dawn ir-raġunijiet il-Qorti qegħda tiċhad l-eċċezzjoni preliminari tal-preskrizzjoni sollevata mill-intimati, bl-ispejjeż kontra tagħhom, u tordna l-prosegwiment tal-kawża fuq il-mertu.

V.G. Axiak

Maġistrat

Y.M. Pace

Dep. Registratur

²⁷ Fol 20

